



دائرۃ الافتاء اہلسنت

(دعوتِ اسلامی)

Dar-ul-ifta Ahl-e-sunnat



تاریخ: 13-05-2018

بِسْمِ اللّٰهِ الرَّحْمٰنِ الرَّحِیْمِ

ریفرنس نمبر: Aqs 1325

بزرگوں کی تصاویر گھروں میں لگانا کیسا؟

کیا فرماتے ہیں علمائے دین و مفتیانِ شرع متین اس مسئلے کے بارے میں کہ ہمارے علاقے میں عام رواج ہے کہ لوگ حضورِ غوثِ پاک اور دیگر بزرگانِ دین کی طرف منسوب بہت ساری تصاویرِ تعظیم کے طور پر گھروں میں رکھتے ہیں، ان تصاویر کا بہت اعزاز و اکرام کرتے ہیں، تو اس طرح تعظیم کے ساتھ بزرگوں کی تصاویر گھر میں رکھنا کیسا ہے؟

بِسْمِ اللّٰهِ الرَّحْمٰنِ الرَّحِیْمِ

الجواب بعون الملک الوہاب اللہم ہدایۃ الحق والصواب

بلا عذرِ شرعی تصویر بنانا یا بنوانا، ناجائز و حرام ہے؛ اسی طرح بطورِ تعظیم تصاویر گھر میں رکھنا بھی ناجائز و حرام ہے اور حضورِ غوثِ پاک یا دیگر بزرگانِ دین کی تصاویر تو اصلاً ثابت ہی نہیں ہیں؛ جن اولیاءِ کرام کی تصاویر ثابت بھی ہیں، ان کی تصاویر بھی گھروں میں رکھنا ناجائز و حرام بلکہ عام لوگوں کی تصاویر کی بنسبت ان کا رکھنا زیادہ سخت حرام و گناہ ہے کہ ایسی تصاویر سے ہی بت پرستی شروع ہوئی تھی۔

بخاری شریف میں اس آیتِ کریمہ ”ولا تذرن وداؤلا سواعا ولا یغوث و یعوق و نسرا“ کی تفسیر کے تحت سیدنا عبد اللہ بن عباس رضی اللہ عنہما سے مروی ہے: ”أسماء رجال صالحین من قوم نوح فلما ہلکوا أوحى الشیطان الی قومہم أن انصبوا الی مجالسہم الی کانوا یجلسون انصابا و سموها بأسمائہم ففعلوا فلم تعبد حتی اذا ہلک أولئک و تنسخ العلم عبت“ (ترجمہ: (یہ وڈ، سواع وغیرہ) قومِ نوح علیہ الصلوٰۃ والسلام کے نیک بندوں کے نام ہیں۔ جب وہ فوت ہوئے، تو شیطان نے ان کے دلوں میں یہ بات ڈال دی کہ جہاں یہ نیک لوگ بیٹھتے تھے، ان جگہوں پر ان کے مجسمے بنا کر رکھ دو اور ان مجسموں کا نام، ان نیک بندوں کے ناموں پر ہی رکھ دو، تو انہوں نے ایسا ہی کیا، پھر

(کچھ وقت تک) ان کی عبادت نہ ہوئی یہاں تک کہ جب یہ لوگ فوت ہو گئے اور علم کم ہو گیا، (اور ہر طرف جہالت کا دور دورہ ہو گیا) تو ان مجسموں کی عبادت ہونے لگ گئی۔

(الصحيح البخارى، كتاب التفسير، باب وداولا يغوث الخ، جلد 2، صفحہ 732، مطبوعہ کراچی)

ایک اور مقام پر ہے: ”عن عائشة قالت لما اشتكى النبي صلى الله عليه وسلم ذكرت بعض نساء كنيسة رأيتها بارض الحبشة يقال لها مارية وكانت ام سلمة وام حبيبة رضى الله عنهما أتتا راض الحبشة فذكرتا من حسنهما وتصاوير فيها فرفع رأسه فقال أولئك اذا مات منهن الرجل الصالح بنوا على قبره مسجدا ثم صوروا فيه تلك الصورة أولئك شرار الخلق عند الله“ ترجمہ: سیدہ عائشہ صدیقہ رضی اللہ عنہا سے مروی ہے، آپ فرماتی ہیں: نبی پاک صلی اللہ علیہ وسلم جب بیمار ہوئے، تو بعض امہات المؤمنین نے ایک گرجے کا ذکر کیا، جسے ملک حبشہ میں دیکھا تھا، اس گرجے کا نام ماریہ تھا۔ سیدہ ام سلمہ اور سیدہ ام حبیبہ رضی اللہ تعالیٰ عنہما ملک حبشہ تشریف لے کر گئی تھیں، تو انہوں نے اس گرجے کی خوبصورتی اور اس میں تصاویر کا ذکر کیا، تو نبی پاک صلی اللہ علیہ وسلم نے سر انور اٹھایا اور ارشاد فرمایا: ان لوگوں میں سے جب کوئی نیک شخص انتقال کر جاتا، تو وہ لوگ اس کی قبر پر ایک مسجد بنا دیتے، پھر اس میں ان کی تصویروں کو رکھ دیتے، تو یہ (تصویریں بنانے والے) اللہ عزوجل کے نزدیک سب سے بدترین مخلوق ہیں۔

(الصحيح البخارى، كتاب الجنائز، باب بناء المسجد على القبر، جلد 1، صفحہ 179، مطبوعہ کراچی)

گھر میں تصویر ہو، تو اس کے متعلق حدیث شریف ہے: ”ان الملائكة لا تدخل بيتا فيه صورة“ ترجمہ: جس گھر میں تصویر ہو، اس میں رحمت کے فرشتے نہیں آتے۔

(الصحيح البخارى، كتاب البدء الخلق، باب اذا قال احدكم امين الخ، جلد 1، صفحہ 179، مطبوعہ کراچی)

گھروں میں تصاویر لٹکانے کے متعلق فتاویٰ عالمگیری میں ہے: ”ولا يجوز ان يعلق في موضع شيئا فيه صورة ذات روح“ ترجمہ: کسی بھی جگہ ایسی چیز لٹکانا، جائز نہیں ہے، جس میں جاندار کی تصویر ہو۔

(الفتاوى الهندية، كتاب الكراهية، الباب العشرون في الزينة، جلد 5، صفحہ 439، مطبوعہ کراچی)

سیدی اعلیٰ حضرت امام اہلسنت مولانا شاہ امام احمد رضا خان علیہ رحمۃ الرحمن فتاویٰ رضویہ میں فرماتے ہیں: ”حضور سرور عالم صلی اللہ تعالیٰ علیہ وسلم نے ذی روح کی تصویر بنانا، بنوانا، اعزازاً اپنے پاس رکھنا سب حرام فرمایا ہے اور اس پر سخت

سخت و عیدیں ارشاد کیں اور ان کے دور کرنے، مٹانے کا حکم دیا؛ احادیث اس بارے میں حدِ تو اتر پر ہیں۔“

(فتاویٰ رضویہ، جلد 21، صفحہ 426، رضا فاؤنڈیشن، لاہور)

ایک اور مقام پر فرماتے ہیں: ”دنیا میں بت پرستی کی ابتداء یوہیں ہوئی کہ (لوگوں نے) صالحین کی محبت میں ان کی تصویریں بنا کر گھروں اور مسجدوں میں تبرکاً رکھیں اور ان سے لذت عبادت کی تائید سمجھی، شدہ شدہ وہی معبود ہو گئیں۔“

(فتاویٰ رضویہ، جلد 24، صفحہ 573، رضا فاؤنڈیشن، لاہور)

غوث پاک رضی اللہ تعالیٰ عنہ کی اولاد میں سے ایک بزرگ کی تصویر گھر میں رکھنے کے متعلق فرماتے ہیں: ”ناواقف سمجھتے ہیں کہ حضور پُر نور، سید الاسیاد، امام الافراد، واہب المراد باذن الجواد، غوث الاقطاب والاوتاد، سیدنا غوث اعظم رضی اللہ تعالیٰ عنہ ان کی اس حرکت سے خوش ہوں گے کہ ان کے صاحبزادہ کی ایسی تعظیم کی، حالانکہ سب سے پہلے اس پر سخت ناراض ہونے والے، سخت غضب فرمانے والے حضور اقدس ہوں گے۔ رضی اللہ تعالیٰ عنہ۔ اللہ تعالیٰ ہدایت واستقامت بخشے۔ آمین!“

(فتاویٰ رضویہ، جلد 24، صفحہ 641، رضا فاؤنڈیشن، لاہور)

فتاویٰ بحر العلوم میں بزرگانِ دین کی تصاویر گھروں میں رکھنے کے متعلق سوال کے جواب میں ہے: ”کسی بھی ذی روح کی تصویر رکھنا حرام ہے۔“

(فتاویٰ بحر العلوم، جلد 5، صفحہ 507، مطبوعہ شبیر برادرز، لاہور)

واللہ اعلم عزوجل ورسولہ اعلم صلی اللہ تعالیٰ علیہ وآلہ وسلم

کتبہ

ابو الصالح محمد قاسم قادری

26 شعبان المعظم 1439ھ / 13 مئی 2018ء

خوفِ خدا و عشقِ مصطفیٰ کے حصول کیلئے ہر ہفتے کو عشا کی نماز کے بعد امیر اہل سنت کا مَدَنی مذاکرہ دیکھنے سننے اور ہر جمعرات مغرب کی نماز کے بعد عاشقانِ رسول کی مَدَنی تحریک، دعوتِ اسلامی کے ہفتہ وار سنتوں بھرے اجتماع میں بہ نیتِ ثواب ساری رات گزارنے کی مَدَنی التجا ہے